



Landssjúkrahúsið



Azathioprin
og Puri-Nethol

Hvat er Azathioprin og Puri-Nethol

Azathioprin og Puri-Nethol verða nevnd undir einum, tí Azathioprin verður broytt til Puri-Nethol, tá ið heilivágurin er viðgjørður í kroppinum. 100 mg av Azathioprin svarar til 50 mg av Purinethol.

Í lítlum mongdum tarna Azathioprin og Puri-Nethol órinsverjuna (immunverjuna), og tí hava hesi evnini verið nýtt í mong ár til transplantatiónssjúklingar. Seinni hevur tað víst seg, at Azathioprin og Puri-Nethol eru effektivt at viðgera gikta-, livra- og tarmbrunasjúkur.

Hvussu virka Azathioprin og Purinethol

2

Azathioprin og Purinethol ávirka kyknur við stuttari livitíð. Tað eru fyrst og fremst kyknur, ið ávirka bruna, ið verða tarnaðar. Tað ganga 2-3 mánaðir, áðrenn fullur virknaður sæst av Azathioprin og Purinethol.

Hvørji hjáárin kunnu síggjast við Azathioprin og Purinethol

Tað verður altíð byrjað við Azathioprin, og flestu sjúklingar tola viðgerðina uttan hjáárin. Nøkur fá fáa vaml, og tá ber til at skifta frá Azathioprin til Purinethol.

Hjá uppaftur færri kann livurinn ella brisið (búkspýttkertulin) ávirkast, og tá má viðgerðin steðgast.

Mergurinn kann ávirkast, og tað kann viðføra ígerð (infektió), blóðmangul og bløðingar, ið kunnu verða lívshættisligar, um sjúklingurinn ikki beinanvegin kemur í viðgerð.

Onkuntíð hava sjúklingar sjúkueyðkenni, ið týða upp á ovurviðkvæmi, har sjúklingurinn gerst illa fyri við vamlu, spýggju, leysum lívi (diaré), fepri, vødda- og liðapínu.

Húðin gerst viðkvóm, og tí má ansast eftir sólskáldan við at nýta sólkrem.

3

Kanningar í samband við viðgerð við Azathioprin og Purinethol

Hóast viðgerðin við Azathioprin ella Purinethol gongur væl og kanska hevur gjørt tað í fleiri mánaðir ella ár, er tað framvegis ein lítil vági fyri, at tú knappliga fært álvarsliga ávirkan av merginum. Tí er týðningarmikið at taka heilivágin rætt og at taka regluligar blóðroyndir.

Tá ið viðgerðin byrjar, skal tú taka blóðroyndir aftan á eina, tvær og fýra vikur, og eftir hetta triðja hvønn mánað.

Ert tú í viðgerð við Allopurinol (móti urinsýrugikt), skal tú boða læknanum frá um hetta, tí tá skal Azathioprin- ella Purinetholmengdin skal lækkast til 25%.

Bæði Azathioprin og Purinethol kunnu nýtast undir graviditeti og bróstageving.

Vinarliga

Gastroenterologiskt Ambulatorium G3



Landssjúkrahúsið

tel 304500, www.ls.fo